

29

உயிர்களுக்கு அன்பு காட்டுவோம்

‘முன்னொரு காலத்தில் ஒரு மனிதன் பாதை வழியே சென்று கொண்டிருந்தான். அவனுக்குத் தாகம் ஏற்பட்டு, நா வரண்டது. குடிப்பதற்குத் தண்ணீர் தேடினான். அப்போது அவன், அங்கே ஒரு கிணற்றைக் கண்டான். தண்ணீரை அள்ளி எடுக்கப் பாத்திரம் எதுவும் இல்லாததால் உள்ளே இறங்கி நீர் அருந்தி தனது தாகத்தைப் போக்கிக் கொண்டான். கிணற்றிலிருந்து வெளியேறிய அவன், தாகத்தால் துன்பப்படும் நாயொன்றைக் கண்டான். தாக மேலீட்டால் அந்த நாய் ஈர மண்ணை நக்கிக் கொண்டிருந்தது. ‘பாவம்! இந்த நாய், தாகத்தால் கஷ்டப்படுகிறதே! எனக்குத் தாகம் ஏற்பட்டு நா வரண்டது போல இந்த நாய்க்கும் தாகம் ஏற்பட்டுவிட்டதே, என்று தனக்குள்ளேயே கூறிக்கொண்ட அம்மனிதன், உடனடியாக அக்கிணற்றுக்குள் இறங்கினான். தனது காலணியில் நீரை நிரப்பி கிணற்றை விட்டு வெளியேறி நாய்க்கு நீர் புகட்டி அதன் தாகம் தீர்த்தார். அம்மனிதனுக்கு அல்லாஹ் நன்றி கூறி அவனது பாவங்களையும் மன்னித்துவிட்டான்.’

நபியவர்கள் கூறிய இச்சம்பவத்தைக் கேட்ட ஸஹாபாக்கள், ‘மிருகங்களுக்கு உதவுவதற்கும் எங்களுக்கு நன்மை கிடைக்குமா?’ என ஆச்சரியத்தோடு வினவினர். அதற்கு நபி (ஸல்) அவர்கள், ‘உயிருள்ள பிராணிகள் விடயத்தில் செய்யும் ஒவ்வொரு நல்லவற்றுக்கும் நிச்சயமாகக் கூலி உண்டு’ எனப் பதிலளித்தார்கள்.

மனிதனைப் படைத்த அல்லாஹ், அவனை ஏனைய உயிரினங்களை விடவும் மேன்மைப்படுத்தினான். தனது தேவைகளை நிறைவேற்றிக் கொள்வதற்காக மிருகங்களை மனிதனுக்கு வசப்படுத்திக் கொடுத்துள்ளான். உண்பதற்கு இறைச்சியையும், குடிப்பதற்குப் பாலையும் அவற்றிலிருந்து பெற்றுக்கொள்வதற்கு அருள் புரிந்துள்ளான். மேலும், ஆடை நெய்வதற்கு

நூல், செருப்பு, பை என்பன செய்வதற்குத் தோல் என பல்வேறு பயன்களும் அவற்றிலிருந்து கிடைக்கின்றன. இன்னும் சில உயிரினங்களை அழகுக்காகவும், பாதுகாப்புக்காகவும் பயன்படுத்தும் அதேவேளை, வேட்டையாடுதல், உழுதல், பிரயாணித்தல், பாரம் தூக்குதல் போன்ற சில வேலைகளுக்காகவும் மிருகங்கள் பயன்படுத்தப்படுகின்றன. இவையெல்லாம் மனிதனுக்கு அல்லாஹ் வழங்கிய அருள் என அல்குர்ஆன் விபரிக்கின்றது.

மனிதனைப் போலவே ஏனைய 'உயிரினங்கள் அனைத்தும் அல்லாஹ்வின் படைப்பு' என்பதால், இறைவனின் பிரதிநிதியான மனிதன், அவற்றோடு நல்ல முறையில் நடந்துகொள்ள வேண்டும் என அல்குர்ஆனும், ஹதீஸும் எமக்குக் கற்றுத் தருகின்றன.

'பூமியில் ஊர்ந்து திரியக்கூடியவையும் தம்முடைய இரு இறக்கைகளால் (ஆகாயத்தில்) பறக்கக் கூடியவையும் உங்களைப்போன்றே (ஜீவனுள்ள) சிருஷ்டிப்புகளேயன்றி வேறில்லை' (6 : 38)

ஆகையால், அல்லாஹ்வின் அடியார்களான முஸ்லிம்கள், உயிரினங்களோடு நல்ல முறையில் நடந்து கொள்வதும் அவற்றை அன்பாகப் பராமரிப்பதும் மார்க்கக்கடமையாகின்றது. அந்தவகையில், உயிரினங்களோடு ஒரு முஸ்லிம் நடந்து கொள்ள வேண்டிய, இஸ்லாம் கற்றுத் தருகின்ற நடைமுறைகளுள் சில பின்வருமாறு:-

01. இரக்கம் காட்டுதல்

மிருகங்களைச் சுய தேவைகளுக்காகப் பயன்படுத்துவோர் அவற்றின் மீது இரக்கம் காட்ட வேண்டும். அவற்றுக்குத் தேவையான உணவு, நீர் மற்றும் பொருத்தமான உறைவிடம் என்பவற்றை ஏற்பாடு செய்ய வேண்டும்.

நபி (ஸல்) அவர்கள் தமது குதிரையின் முகத்தை தமது சால்வையால் துடைத்து விடுவார்கள். அதே போல் ஸஹாபாக்களும் இரக்கமாக நடந்து கொண்டார்கள்.

ஒரு முறை அபூகதாதா (ரழி) என்ற ஸஹாபி, தாகத்தினால் நீரைத் தேடிக்கொண்டிருந்த



ஒரு பூனையைக் கண்டார்கள். உடனே நீர்ப் பாத்திரத்தைச் சாய்த்து அது தாகம் தீர நீர் அருந்த வழிசெய்தார்கள்.

உயிரினங்களைத் துன்புறுத்தக் கூடாது. அவற்றோடு இரக்கமாக நடந்து கொள்ள வேண்டும் என்பதற்கு நபி (ஸல்) அவர்கள் சொன்ன இன்னொரு கதையைப் பாருங்கள்.

‘முன்னொரு காலத்தில் ஒரு பெண் பூனையை கட்டிப் போட்டுவிட்டாள். அதற்கு நீரோ உணவோ கொடுக்கவில்லை. நிலத்தில் வரும் புழு, பூச்சிகளையும் உண்ண விடவில்லை. இதனால் அவள் நரகம் புகுந்தாள்’ என்று நபி (ஸல்) அவர்கள் கூறினார்கள். (புஹாரி, முஸ்லிம்)

மிருகங்களுக்கும், உயிரினங்களுக்கும் உணவளிப்பது ஸதகா - தர்மம் என நபி (ஸல்) அவர்கள் கூறியுள்ளார்கள். ‘ஒரு முஸ்லிம் பயிரிட்டாலோ, அல்லது விவசாயம் செய்தாலோ அதிலிருந்து ஏதாவதொன்றை மனிதனோ, பறவையோ, மிருகமோ தின்று விட்டால் அது அவ் விவசாயிக்கு தர்மமாகும்’. (முஸ்லிம்)

02. அளவுக்கு அதிகமான சுமை ஏற்றாதிருத்தல்

‘ஒரு நாள் நபி (ஸல்) அவர்கள் அன்ஸாரி ஸஹாபிக்குச் சொந்தமான ஒரு தோட்டத்திற்குள் சென்றார்கள். அங்கு ஒரு ஒட்டகம் நிற்பதைக் கண்டார்கள். நபி (ஸல்) அவர்களைக் கண்ட அந்த ஒட்டகம் கனைத்தது. அதன் கண்களிலிருந்து கண்ணீர் வழிந்தோடியது. அதைக் கண்ட நபி (ஸல்) அவர்கள், ஒட்டகத்திற்கு அருகே சென்று அதன் காதுகளுக்குப் பின்னால் தடவினார்கள். உடனே அது அமைதியாகியது. ‘இதன் உரிமையாளர் யார்?’ என வினவினார்கள். ஓர் அன்ஸாரி இளைஞர் வந்து, ‘அல்லாஹ்வின் தூதரே, நான்தான்



அதன் உரிமையாளர்' எனக் கூறினார். அவ்விளைஞனைப் பார்த்து நபி (ஸல்) அவர்கள், 'உமக்கு அல்லாஹ் சொந்தமாக்கியுள்ள இந்த மிருகத்தின் விடயத்தில் நீர் அல்லாஹ்வை அஞ்ச வேண்டாமா? நீர் அதனைப் பசியில் போட்டு வாட்டுவதாகவும், அதிகமான வேலை கொடுத்து களைப்படையச் செய்வதாகவும் என்னிடம் முறையிடுகின்றதே' எனக் கண்டித்தார்கள். (அபூ தாலூத்)

அல்லாஹ் இரக்கமானவன்; இரக்கமாக இருப்பவனையே அவன் விரும்புகின்றான். அதனையே அவன் திருப்தி கொள்கின்றான். துன்புறுத்தலுக்கு அவன் உதவாது இரக்கத்துக்கு உதவுகிறான். வாய் பேசாத இந்த மிருகங்களில் நீங்கள் சவாரி செய்தால் இடையிடையே அவற்றுக்கு ஓய்வளியுங்கள் என நபி (ஸல்) கூறினார்கள். (மாலிக்)

03. துன்புறுத்தக் கூடாது

இஸ்லாம் அன்பையும் இரக்கத்தையும் தூண்டுகின்றது. எனவே, எந்தவொரு உயிரினத்தையும் வேதனை செய்யக் கூடாது. குறிப்பாக நெருப்பால் சுடக்கூடாது.

ஒரு முறை நபி (ஸல்) அவர்கள், ஸஹாபாக்களால் எரிக்கப்பட்ட எறும்புக் கூட்டைக் கண்டார்கள். 'இதை எரித்தவர் யார்?' எனக் கேட்டார்கள். அதற்கு ஸஹாபாக்கள், 'நாங்கள்தான்' எனப் பதிலளித்தார்கள். அப்போது நபி (ஸல்) அவர்கள், 'நெருப்பைப் படைத்த ரப்பைத் தவிர வேறு யாரும் நெருப்பைக் கொண்டு எந்த உயிரையும் எரித்து நோவினை செய்யக் கூடாது' எனக் கண்டித்தார்கள். (அபூதாலூத்)

இன்னொரு சம்பவத்தைப் பாருங்கள்!

'ஒரு முறை நபி (ஸல்) அவர்கள் முகத்தில் நெருப்பால் குறி சுடப்பட்ட ஒரு கழுதையைக் கண்டார்கள். அதைக்கண்டு கோபமுற்ற நபி (ஸல்) அவர்கள், இந்தக் கழுதைக்கு சுட்டுக் குறியிட்டவனை அல்லாஹ் சபிப்பானாக!' எனத் திட்டினார்கள். (முஸ்லிம்)

ஆயிஷா (ரழி) அவர்கள் ஒரு முறை நபி (ஸல்) அவர்களுடன் ஒரு பயணத்தில் சென்றார்கள். ஒரு கழுதையில் அவர்கள் பயணித்தார்கள். அக் கழுதையை ஆயிஷா (ரழி) அவர்கள் அதட்டிப் பயங்காட்டிய போது 'இரக்கமாக நடத்துங்கள்' எனக் கூறினார்கள். (முஸ்லிம்)

04. உயிரினங்களின் உறுப்புக்களைச் சிதைக்கக் கூடாது

பொதுவாக சிறுவர்கள் தும்பி, ஓணான் போன்ற உயிரினங்களை இவ்வாறு துன்புறுத்துவதும் உண்டு. பறவை வளர்ப்பவர்கள் அவை பறந்து சென்றுவிடாமல் பாதுகாப்பதற்காக அவற்றின் இறக்கைகளை வெட்டி விடுவதுண்டு. இவை உயிரினங்களுக்கு உயிராபத்தை ஏற்படுத்துவதாகவும் துன்புறுத்தல்களாகவும் அமைகின்றன. இவற்றைத் தவிர்த்து இரக்கமாக நடக்க வேண்டும்.

‘யார். மிருகங்களின் உறுப்புக்களை உயிரோடு வைத்து சிதைக்கின்றாரோ அவரை அல்லாஹ்வும் மலக்குகளும் மனிதர்களும் லஃனத் (சாபம்) செய்கிறார்கள்’. (தபரானி)

05. தாயையும் சேயையும் பிரிக்கக் கூடாது

மிருகங்களின் அல்லது பறவைகளின் தாயை விட்டும் குஞ்சுகளைப் பிரிக்கக்கூடாது. அவற்றின் கூடுகளைக் கலைக்கக் கூடாது.

‘ஒரு முறை நபி (ஸல்) அவர்கள் ஸஹாபாக்களுடன் ஒரு பிரயாணம் சென்றார்கள். அப்போது ஸஹாபாக்கள் குருவியொன்றைக் கண்டனர். அக்குருவியோடு இரண்டு குஞ்சுகளும் இருந்தன. அப்போது அவர்கள் அவற்றில் ஒன்றைப் பிடித்துக் கொண்டார்கள். அதைக் கண்ட தாய்க்குருவி ஸஹாபாக்களிடம் வந்து சிறகடித்து கொண்டு நின்றது. குருவியின் நிலமையை விளங்கிக் கொண்ட நபி (ஸல்) அவர்கள், இதன் குஞ்சுகளை யார் பிரித்தது? அதன் குஞ்சுகளை அதற்கே கொடுத்து விடுங்கள்’ என்று ஸஹாபாக்களுக்கு கூறினார்கள். (அபூதாலுத்)



©Warren Photographic

06. நோயுற்றால் சிகிச்சையளித்தல்

தனது பொறுப்பில் இருக்கின்ற உயிரினம் நோய்வாய்ப்பட்டு விட்டால் உரிய வைத்தியத்தைச் செய்து அதனைப் பராமரிக்க வேண்டும். 'ஒவ்வொரு மேய்ப்பாளனும் தனது மேய்ப்பு பற்றி மறுமையில் விசாரிக்கப்படுவான்' என்ற ஹதீஸுக்கு அமைய ஒவ்வொரு முஃமினும் நடந்து கொள்ள வேண்டும். மாணவர்களே! உயிர்களிடத்தில் நாம் அன்பு செலுத்தினால் அல்லாஹ் எம்மீது அன்பு செலுத்துவான். எனவே, எல்லாம் வல்ல அல்லாஹ் எமக்காகப் படைத்து, எமக்கு வசப்படுத்தித் தந்துள்ள உயிரினங்களை உதாசீனம் செய்யாது, அவையும் அல்லாஹ்வின் படைப்பு என்ற எண்ணத்தோடு மேற்சொன்ன விடயங்களைக் கருத்திற்கொண்டு செயற்பட முயற்சிப்போமாக!

பயிற்சி

சரி, பிழை கூறுக.

1. இஸ்லாம் மனிதன் பற்றி மட்டுமே பேசுகின்றது. ()
2. மனிதன் விரும்பும் விதங்களில் மிருகங்களைப் பயன்படுத்தலாம். ()
3. வீட்டில் தொல்லை தரும் தாய்ப் பூனையைத் தனியே விட்டு குட்டிகளைத் தூரத்தில் கொண்டு வைப்பதை இஸ்லாம் அனுமதிக்கவில்லை. ()
4. உயிரினங்களுக்கு அன்பு காட்டுவதை அல்லாஹ் விரும்புகின்றான். ()
5. உயிரினங்களை நெருப்பால் சுடுவது பாவமான செயலாகும். ()